

విజేత



జి.డి.ఆంజనేయులు

అదొక పల్లెటూరు...ఆ వూరి మున్నబుగారి అబ్బాయిల్లో ఒక కుర్రాడికి తమ పందెపుటెద్దులంటే చెప్పలేనంత ఇష్టం. ఎప్పుడూ వాటి వద్దనే ఉండేవాడు. వాటిని పోటీలకి తీసుకెళ్ళి బహుమతులు గెలవడమే కాకుండా వాటి ఆలనా పాలనకే టైమంతా వినియోగించేవాడు. చదువుమీద శ్రద్ధలేదు. పందెపుటెద్దే అతడి లోకం.

కాకినాడ ఇంజనీరింగ్ కాలేజీ. మూడో సంవత్సరంలో ఉన్న ఓ కుర్రాడు కాలేజీ ఎలక్షన్లో నిలుచున్న తన స్నేహితుడిని సపోర్ట్ చేశాడు. అతడు ఓడిపోయాడు. 'ఇంజనీరింగ్ కాలేజీ ఎలక్షన్లో గెలవడమంటే వూళ్ళో పాలం దున్నినంత సులభం కాదు బాబూ.. ఎవరో హేళన చేశారు.

హేళన అతడిలో కసి, పట్టుదలా పెంచాయి. నాలుగో సంవత్సరంలో అతను కాలేజీకి జనరల్ సెక్రటరీగా ఎన్నికవడమే కాకుండా మొత్తం కాకినాడ పట్టణంలోనే రాజకీయాల్ని శాసించే శక్తిగా తయారయ్యాడు..!

లాస్ ఏంజల్స్ వీధుల్లో నడుస్తున్నాడు ఒక కుర్రాడు, ఎక్కడన్నా చిన్న ఉద్యోగం దొరుకుతుందేమోనని. ఫ్లెక్స్ టూనిక్స్ అనే కంపెనీ బయట 'Help Wanted' అన్న బోర్డు చదువుతుంటే ఎవరో లోనికి పిలిచారు. అక్కడంతా స్పానిష్ వాళ్ళే పనిచేస్తున్నారు. 'సోల్డిరింగ్' వచ్చా అని అడిగితే, అతడు చెప్పిన ఇంగ్లీషు సమాధానాన్ని స్పానిష్ అనుకుని వెంటనే పనికి రమ్మని గంటకి నాలుగు డాలర్ల చొప్పున చేతిలో పెట్టారు..!

ఇన్ని అనుభవాలతో రాటుదేలిన వ్యక్తి ప్రస్తుతం ఒక మల్టీ బిలియన్ డాలర్ల అంతర్జాతీయ టెక్నాలజీ కంపెనీ AMD

షైదరాబాదు విభాగానికి మేనేజింగ్ డైరెక్టర్ అంటే చాలా ఆసక్తిగా వుందికదా..! సిలికాన్వేలీలో అపజయమెరుగని సీరియల్ ఎంటర్ప్రెన్యూర్గా పేరుతెచ్చుకున్న శ్రీ గుదె దశరథ రామాంజనేయులు మిత్రులకి జి.డి.గా, జి.డి. ఆంజనేయులుగా, డి.ఆర్. గుదె గా సుపరిచితులు. 1993లో సిలికాన్ వేలీలో



పసిఫిక్ సెమికండక్టర్ కంపెనీ మొదలు పెట్టిన వద్దనుంచీ ఒకదాని తర్వాత ఒకటిగా టెక్నాలజీ కంపెనీలని స్థాపించి వాటిని విజయపథంలో నడిపించి వేరే పెద్ద కంపెనీలకి అనుసంధానం చేశారు. జి.డి. గారు మొదలుపెట్టిన Pacific Semi Conductors అనే కంపెనీని Faraday Technologies అనే కంపెనీ, Virtual IP అనే కంపెనీని Tera Burst Networks

అనే కంపెనీ, Cute Solutions అనే కంపెనీ ని ATI అనే ప్రఖ్యాత మల్టీమీడియా ఎలక్ట్రానిక్ చిప్స్ తయారు చేసే అతిపెద్ద కంపెనీ కొన్నారు. దాన్ని ATI India గా మార్చి దానికి ఆయన్నే మేనేజింగ్ డైరెక్టర్ గా నియమించారు. అతికొద్ది కాలంలోనే జి.డి గారి సాంకేతిక నిర్వహణా సామర్థ్యానికి అంతర్జాతీయ గుర్తింపు లభించింది. ఆయన గురించి BBC లోనూ, Canadian Business Bureau లోనూ ప్రత్యేక వ్యాసాలు ప్రచురించబడ్డాయి. ఎ.టి.ఐ ని ఎ.ఎం.డి అనే సంస్థ కొన్నప్పుడు ఆ సంస్థ షైదరాబాదు డివిజన్ కి ఈయనే మేనేజింగ్ డైరెక్టర్ గా నియమితులయ్యారు.

ఇదేగాక జి.డి.మైకో అనే మరో కంపెనీ వ్యవస్థాపకుడిగా, చైర్మన్ గా కూడా వున్నారు.

ఆంధ్రప్రదేశ్ లోని ఏకైక వి.ఎల్.ఎస్.ఐ శిక్షణా ప్రైవేటు యూనివర్సిటీ వేదా ఐ.ఐ.టి కూడా జి.డి గారి ఆలోచనలోంచి పుట్టిందే జె.ఎన్.టి.యు గుర్తింపు ఉన్న ఇలాంటి సంస్థ ఇదొక్కటే. ఇవే గాక హైదరాబాదులో సెమికండక్టర్ ఇండస్ట్రీ స్థిరపడడంలో ఈయన ప్రముఖ పాత్ర వహించారు, వహిస్తున్నారు. ఇన్ని కంపెనీల నిర్వహణతో, ఆ సంస్థల కార్యక్రమాలతో బిజీగా వున్నా ఎప్పుడూ రిలాక్సింగ్గా కనిపించే జి.డి. గారి మొహంలో చిరునవ్వు తప్ప విసుగు, శ్రమ మచ్చుకైనా కనిపించవు. ప్రతిరోజూ తప్పని సరిగా ఒక్క సినిమా డి.వి.డి ఐనా చూస్తారు..! ఈ విలక్షణమైన విజేత విజయ రహస్యాన్ని ఆయన మాటల్లోనే తెలుసుకుందాం..

మట్టివాసనలో ఎదిగిన బాల్యం

గుంటూరు జిల్లాలో గురజాల దగ్గర మాచవరం అనే పల్లెటూరు మా స్వగ్రామం. పల్లెటూరు అంటే మరీ కుగ్రామం కాదు బహుశా అప్పట్లో 5,000 మంది జనాభా వుండేవారనుకుంటాను. నాన్నగారి పేరు గుదె సైదయ్య అమ్మ పేరు సీతమ్మ . నాన్న ఆ వూరికి మున్నబుగా పనిచేసేవారు. ఆరుగురుపిల్లల్లో నేను ఐదవ వాడిని. మాది మధ్య తరగతి కుటుంబం అని చెప్పుకోవచ్చు.

ఆ ఊళ్లో బయటకి వెళ్ళి పై చదువులు చదివింది మా అన్నయ్య (బి.ఎస్సీ), మా అక్క (ఎం.బి.బి.ఎస్) మాత్రమే. నాకూ చిన్నప్పటినుంచీ చదువుమీద పెద్ద ఆసక్తి వుండేది కాదు. మా కుటుంబసభ్యులందరితో పాటే నేనూ ఎప్పుడూ పొలంలో అన్ని పనులు చేస్తుండే వాడిని. ఏడవ తరగతి వరకూ మా ఊళ్లోనూ, ఆ పైన హైస్కూలు చదువు పక్క ఊళ్లోనూ సాగింది. ఐతే హాయిగా పొలం పనులు చేసుకోవచ్చుకదా ఈ చదువు ఎందుకూ అనిపించేది. అస్సలు చదువుమీద ఆసక్తి ఉండేది కాదు. పైగా మాకు మాంచి పందెపుటెడ్లు ఉండేవి. ఎప్పుడూ అవే లోకంగా ఉండేవాడిని. ఎప్పుడెప్పుడు బడి ఒదిలిపెడతారా తొందరగా వెళ్ళి ఎడ్ల ఆలనా పొలనా చూద్దామా అని

ఉరకలేస్తుండేవాడిని. హైస్కూలు వరకూ ఎప్పుడూ అత్తెసరు మార్కులతోనే పాసవుతుండేవాడిని..

ఇలాగైతే నా చదువుసాగడం అసంభవమని తెలుసుకున్న అమ్మ, నాన్నని బలవంతంగా ఒప్పించి పందెపుటెడ్లని అమ్మేసేలా చేసింది.. ఇంక తప్పని సరిగా ఇంటర్మీడియట్ కోసం గుంటూరు వెళ్ళక తప్పింది కాదు. మొదటి సంవత్సరంలోకూడా అంతగా చదువు పిక్ప్ చెయ్యలేకపోయాను. శెలవల్లో ఇంటికి వెళ్ళినపుడల్లా పొలం వెళ్ళి కూలీలతోబాటు అన్ని పనులూ చేస్తుండేవాడిని. ఇంటర్మీడియట్ రెండో సంవత్సరంలో మాత్రం చదువుమీద శ్రద్ధ పెట్టాను. మొదటి ఐదు స్థానాల్లో నాదొకటి. అలానే స్పార్ట్స్ లోకూడా. ముఖ్యంగా కబడ్డీ,వాలీబాల్ లో మంచి ప్రావీణ్యత సంపాదించుకున్నాను ఇక్కడే

కాకినాడ కాలేజీలో.. రాజకీయ రణరంగంలో..

ఆ తరువాత ఎంట్రన్స్ పరీక్షరాసి, మంచిరాంకు తెచ్చుకుని 1977లో కాకినాడ ఇంజనీరింగ్ కాలేజీలో ఎలక్ట్రికల్ ఇంజనీరింగ్ విభాగంలో చేరాను.. చిన్నప్పటినుంచీ ఏకసంధాగ్రాహినే.. ఏ విషయమైనా ఒక్క సారి వింటే ఇట్టే గుర్తుండి పోయేది. ఇంజనీరింగ్లో కూడా పదే పదే పుస్తకాలు చదవడం కంటే క్లాసులో విన్న పాఠాలూ లేదా ఫ్రెండ్స్ డిస్కస్ చేసుకునే టాపిక్స్ వినీ పరీక్షల్లో 80 శాతం పైగా మార్కులు తెచ్చుకుంటుండేవాడిని. లెక్చరర్లందరికీ, నేనంటే మంచి అభిప్రాయం వుండేది. మొదటి రెండేళ్ళు చదువులతో బిజీగా వుండేది.

మూడో సంవత్సరంలో ఉండగానే కాలేజీ పోలిటిక్స్ అర్థమవ సాగాయి.అలానే స్పార్ట్స్లో చురుకుగా పాల్గొనడం వల్ల కాలేజీలో చాల మందికి తొందరలోనే పరిచయమయ్యాను. మా క్లాస్మేట్ ఒకతన్ని ఎలక్ట్రన్స్లో నిలబెడితే ఓడిపోయాడు. అందరూ నన్ను ఎగతాళి చేశారు. కాలేజీ ఎలక్షన్లంటే ఆషామాషీ కాదనీ, నన్ను ఆ ప్రయత్నాలు మానుకోమనీ హెచ్చరించారు. ఎవరైనా 'నువ్వాపని చెయ్యలేవు' అంటే దాన్ని సాధించితిరాలన్న పట్టుదల అప్పుడే వచ్చిందనుకుంటాను. ఎలాగైనా నాలుగో సంవత్సరంలో కాలేజీకి జనరల్ సెక్రటరీ కావాలని నిర్ణయించుకుని సాధించాను. ఐతే

ఒక్కసారి కాలేజీ జనరల్ సెక్రటరీ కాగానే ఇంక రాజకీయాల్లో పీకల లోతువరకూ మునిగిపోక తప్పలేదు. మా కార్యక్రమాలు కేవలం కాలేజీకి పరిమితంగాక కాకినాడ మున్సిపల్ ఎలక్షన్ వ్యవహారాల్లోకి కూడా వెళ్ళాల్సి వచ్చింది.

రాజకీయాలంటే తెలీనిదేముంది..కాలేజీనుంచీ నన్ను సస్పెండ్ చేశారు. కోర్టుకి వెళ్ళి ఆర్డర్ తెచ్చుకున్నాను. మళ్ళీ పరీక్షలు వ్రాయడానికి వీల్లేదని మరో అడ్డంకి..మళ్ళీ కోర్టు జోక్యంతో అది సాధించాను. ఎలాగైతే 1982 లో విజయవంతంగా ఇంజనీరింగ్ డిగ్రీతో బయటికి వచ్చాను. పల్లెటూళ్ళో అందరితో కలిసి పనిచేయడం అన్న గుణమే కాలేజీలో లీడర్షిప్ ని తొందరగా చేజిక్కించుకునే అవకాశం కలిపించింది అనుకుంటాను..

22వేళ్ళకే వ్యాపారంలో తొలిపాదం

డిగ్రీ చేతికి రాగానే ఉద్యోగం చేస్తే ఎ.పి.ఎస్.ఇ.బి లోనే చెయ్యాలి అనుకునే వాడిని. కానీ అప్పుడు ఎ.పి.ఎస్.ఇ.బిలో ఇంకా కొత్తవాళ్ళని తీసుకోవడంలేదు.

తరువాత రెండునెలలకే మరో ముగ్గురు మిత్రులతో కలిసి కాకినాడలోనే అమరావతి ఎలక్ట్రానిక్స్ అనే షాపు ప్రారంభించి ఇ.సి.టి.వి, కోణర్స్ టి.వి. అమ్మే వాళ్ళం. వాటితోబాటే కాలేజీ స్టూడెంట్స్ ప్రాక్టికల్స్ కి అవసరమైన ఎలక్ట్రానిక్స్ కిట్స్ కూడా ఆసెంబుల్ చేసి అమ్మేవాళ్ళం. మూడు నాలుగు నెలల్లోనే వ్యాపారం బాగా పుంజుకుంది...మరికొంతమంది మిత్రులు అప్పుడే విశాఖపట్నంలో నష్టాల్లో నడుస్తున్న అమరావతి ఎలక్ట్రోడ్స్ అనే వ్యాపారాన్ని సరిచేయడానికని నన్ను రమ్మని అడిగారు. సరే కాకినాడలో వ్యాపారం చూసుకునేందుకు మిగతావాళ్ళున్నారు కదా అని నేను విశాఖపట్నం వెళ్ళాను.

అక్కడకూడ అతికొద్ది కాలంలోనే ఆ వ్యాపారాన్ని లాభాల బాటలో నడిపించగలిగాను. కానీ అక్కడ నన్నొక ఉద్యోగిగానే ఉంచదలచుకున్నారనీ, ఆ వ్యాపారంలో భాగస్వామిగా అంగీకరించలేరనీ తెలిసి చాలా అప్సెట్ అయ్యాను. నేను చేసిన శ్రమకి ఫలితం ఇది కాదనుకుని అక్కడ మానేశాను..

బొంబాయి జీవితం.. కొత్తరంగాల పరిచయం

బొంబాయి ఐ.ఐ.టిలో కొంతమంది మిత్రులు వుంటే, వాళ్ళ వద్దకి వెళ్ళాను. అక్కడే వుండి ఎం.టెక్ చేద్దామని ఆలోచన వచ్చింది. ఐతే ఇంతలో లోగడ ఇంజనీరింగ్ కాలేజీలో సహాధ్యాయి, వెంకటనారాయణ అనీ , అతను కంప్యూటర్స్ రిపేర్ బిజినెస్ లో వుంటే, ' ఇదీ కొత్త ఫీల్డే , నేర్చుకుంటే బావుంటుంది 'ని అతని వద్దకి వెళ్ళేవాడిని బొంబాయిలోనే. ఆ అనుభవం తరువాత బాగా ఉపయోగపడింది. మైక్రోప్రోసెసర్లు, చిప్స్, కంప్యూటర్ హార్డ్ వేర్ ఇలాంటివన్నీ బాగా అర్థమయ్యాయి. కానీ అక్కడా ఎక్కువ రోజులు పనిచెయ్యలేక పోయాను. ఎవరైనా నా మీద బాస్ లా అధికారం చెలాయస్తే అక్కడ పనిచెయ్య బుద్ధి అయ్యేది కాదు. ఉద్యోగమే చేసినా స్వతంత్రత ఉండాలి అనుకునే వాడిని..

మళ్ళీ ఏం చెయ్యాలా అని ప్రయత్నాలు. అప్పుడే మజ్గాన్ డాక్ అనే యుద్ధ నౌకానిర్మాణ సంస్థలో ఇంజనీర్ పాజిషన్లు ఉన్నాయని తెలిసి అప్లై చేసి , వ్రాత పరీక్ష పాస్ అయ్యాం. ఇంటర్వ్యూకి వెళ్ళాను.

'ఏమి పనిచెయ్యగలవు అని అడిగారు..', 'కావాలంటే ఈ మొత్తం ఆపరేషన్స్ ని మేనేజ్ చెయ్యగలను' అని కాస్త తలబిరుసు గానే సమాధానం చెప్పాను. ఏం అనుకున్నారో కానీ వెంటనే ఉద్యోగం ఇచ్చేశారు. అతి కొద్ది నెలలలోనే 50-60 మంది వర్కర్స్ ని మేనేజ్ చేసి స్థాయికి వెళ్ళాను. అప్పట్లో అందులోని వర్కర్స్ అంతా శివసేన కి చెందిన వాళ్ళే ఉండేవాళ్ళు. వాళ్ళని మేనేజ్ చెయ్యడమంటే అంత సులభంకాదు. ఐతే కాలేజీ రాజకీయాల్లో రాటు దేలిన నాకు అదేమంత పెద్ద సమస్య అనిపించలేదు. వాళ్ళని హిండిల్ చెయ్యడంలో నా నేర్చుకొని పై అధికారులంతా నన్ను మెచ్చుకుని నాకు పూర్తి స్వాతంత్రం ఇచ్చేవాళ్ళు.

మొత్తం వారెంట్ నిర్మాణం ముగిశాక నేవీకి అప్పగించేప్పుడు మొత్తం ఇన్స్ పెక్షన్ కి నేనే ఇన్ ఛార్జ్ గా ఉండేవాడిని.. అక్కడే దాదాపు నాలుగేళ్ళు పైగా పనిచేశాను. ఈ అనుభవమే ఎంత రిఫ్ కండిషన్ లోనైనా విజయవంతంగా పనిచెయ్యగలన్న విశ్వాసాన్ని

మరింతపించింది. అక్కడ పనిచేస్తున్నట్లు బజాజ్ ఇన్స్టిట్యూట్ లో కంప్యూటర్ సిస్టమ్స్ లోనూ, మేనేజ్మెంట్ లోనూ డిప్లమా కోర్సులు చేశాను.

వివాహం ..అమెరికా ప్రయాణం

బొంబాయిలో వుండగానే నా మిత్రుడు డా.వీరయ్య చౌదరి ద్వారా తన మరదలి సంబంధం వచ్చింది. 1985లో విద్యతో నాకు పెళ్ళి జరిగింది. విద్య అప్పటికి అమెరికా గ్రీన్ కార్డ్ హోల్డర్. వీసా ఫార్మాలిటీస్ అన్నీ అయ్యాక నేనూ 1987 లో అమెరికాకి ప్రయాణం కట్టాను. లాస్ యేంజర్స్ లో విద్యా వాళ్ళింట్లోనే కాపురం. అమెరికాలో అడుగుపెట్టాక అసలు కథ ప్రారంభమైదనిపించింది.

అమెరికా రాగానే అంతా కొత్త ప్రపంచం. అప్పటివరకూ కాకినాడ, బొంబాయిలోనే గడిపాను కాబట్టి తెలుగు, తరువాత సరాసరి హిందీ మాట్లాడే వాడిని. అమెరికాకి వచ్చాక ఇంగ్లీషు మాట్లాడుతుంటే బయటివాళ్ళు 'స్పానిష్ రాదు..' అనే వాళ్ళు. నేను మాట్లాడేది స్పానిష్ అనుకునేవాళ్ళు. నాకైతే నేను ఇంగ్లీషే మాట్లాడానుకదా అనిపించేది. ఎక్కడా ఉద్యోగం దొరికే ఛాయలు కనిపించలేదు. ఇండియాలో అంతమందిని సూపర్ వైజ్ చేసే, అన్ని చోట్లా తలెత్తుకుని బతికినవాడిని ఇక్కడ ఇలా అవ్వాలి వచ్చిందేమిటా అని అనిపించేది.

ఒక రోజు అలానే వీధుల్లో నడుచుకుంటూ వెళ్తుంటే Flextronics అనే కంపెనీ కిటికీ అద్దాల మీద ' Help Wanted ' అని వుంటే బయట నిల్వని లోనికి చూడడం మొదలట్టాను. లోపల చాలా మంది సోల్డిరింగ్ చేస్తూ కనిపించారు. ఎవరో లోపలనుంచీ వచ్చి ' ఏమిటి చూస్తున్నావ్? ఉద్యోగం కావాలా? ' అని అడిగారు. అలా అడగడం వింతగా అనిపించి ఔనన్నట్లు తలూపాను. లోపలికి పిలిచారు. లోపల అంతా స్పానిష్ మాట్లాడేవాళ్ళే పనిచేస్తున్నారు. మరి నా ఇంగ్లీషు అలానే అనిపించిందేమో.. ' సోల్డిరింగ్ చేయగలవా? ' అని అడిగి, వచ్చనగానే వెంటనే నా చేతికి సోల్డిరింగ్ గన్ ఇచ్చారు .. రెండు

గంటలు పనిచేయించుకుని గంటకి నాలుగు డాలర్ల చొప్పున చేతిలోపెట్టారు!

ఇంటికి వెళ్ళి ఈ విషయం చెప్పగానే అంతా ఆశ్చర్యపోయారు. కొంతకాలం పరిశీలించాక నా ఇంగ్లీషులో సమస్య ఏమిటో తెలిసింది. పై వాళ్ళతో నెమ్మదిగా ఆగి ఆగి మాట్లాడడం మొదలుపెట్టాను. కాస్త నాకు ఇంగ్లీషు తెలుసని వాళ్ళకి అర్థంకాగానే కొంచెం డిగ్నీటీ పెరిగింది.

అక్కడ చేరిన కొద్ది రోజులకే ప్రింటెడ్ సర్క్యూట్ బోర్డులు టెస్ట్ చేసే కంప్యూటర్ చెడిపోయింది. బొంబాయిలో ఎప్పుడో నేర్చుకున్న కంప్యూటర్ రిపేరింగ్ ఆడుకుంది. నా సూపర్ వైజర్ వద్దకి వెళ్ళి నాకో అవకాశం ఇమ్మని అడిగాను. ' అది చాలా విలువైంది. నువ్వు రిపేర్ చెయ్యడమేమిటి? ' అన్నాడు. చెయ్యగలనని ధీమాగా అనేసరికి కొన్ని ప్రశ్నలు వేశాడు. అన్నింటికీ సమంజసంగా సమాధానాలు చెప్పేసరికి, నేను చేసే పనిమీద నాకు పూర్తి అవగాహన ఉందని నిర్ధారించుకుని సరేనన్నాడు. నాలుగైదు గంటలు కష్టపడి మొత్తానికి దాన్ని పనిచేయించగలిగాను. అప్పటి వరకూ సూపర్ వైజర్ కి నాకు ఇంజనీరింగ్ డిగ్రీ ఉందని తెలిదు. తరువాత నా గురించి తెలుసుకుని నన్ను రాత్రి షిఫ్ట్ కి ఇన్ ఛార్జ్ ని చేశారు. 150 మందిని మేనేజ్ చేసేవాడిని. ఇదంతా 4-5 నెలల్లో జరిగింది. ఎక్కడికి వెళ్ళినా లోగడ నేర్చుకున్నవి ఏదో రూపంలో ఉపయోగపడడం జరిగింది. రాత్రి పూట అక్కడ పనిచెయ్యడం, పగలు మరోచోట సి.ఎన్.సి మెషిన్ల ప్రోగ్రామింగ్ నేర్చుకోవడం, పనిచేయడం జరిగింది. రోజూ సాయంకాలం 6 నుంచీ రాత్రి 10 వరకూ మాత్రమే ఇంట్లో ఉండేవాడిని. కొత్త టెక్నాలజీ నేర్చుకోవాలి, ఎలాగైనా నా డిగ్రీకి తగినట్లు ఇంజనీర్ ఉద్యోగం తెచ్చుకోవాలని పట్టుదలగా వుండేది..

అప్పుడే 1987లో పెద్దబ్బాయి గంగాధర్ పుట్టాడు. విద్య పిల్లాడిని చూసుకుంటూ, స్కూలుకి వెళ్ళి చదువకోవడం మొదలుపెట్టింది.

సిలికాన్ వేలీలో తొలి ప్రయత్నాలు

మా సమీప బంధువు ఒకాయన సిలికాన్ వేలీలో అప్పటికే ఒక సెమికండక్టర్ కంపెనీని నడుపుతున్నారు. నాకూ ఆ రంగంలో అనుభవం తెచ్చుకోవాలని ఉందనగానే వెంటనే ఆయన అంగీకరించలేదు. 'నువ్వు ఇంతవరకూ చేసిన పనులేవీ నా కంపెనీలో పనికిరావు. నిన్ను ఎక్కడా వాడుకోలేను' అన్నారు. ఏదో ఒక హెల్పర్ గానైనా పని ఇప్పించమని బ్రతిమాలుకుని ఎలాగైతే సిలికాన్ వేలీ వచ్చేశాను.

ఆ కంపెనీలో మైక్రో ప్రోసెసర్ చిప్ సెట్స్ రీ-ఇంజనీరింగ్ చేసేవాళ్ళు. చిప్ ని ఓపెన్ చేసి, దాన్ని ఫోటో తీసి, దాన్నుంచీ లాజిక్ కనుక్కునే ప్రయత్నాలు చేసేవాళ్ళు. నా పనల్లా, ఫోటోలు తీసేప్పుడూ, వాటిని ప్రోసెస్ చేసేప్పుడూ వాళ్ళకి సహాయం చెయ్యడమే. ఇదంతా కొత్త ఫీల్డ్ కాబట్టి, నాకు అంతకంటే పెద్ద పనేమీ ఇవ్వలేదు. ఐతే సహజసిద్ధమైన కుతూహలంతో, మిగతా వాళ్ళూ కూడా ఏమీ చేస్తున్నారో, ఎలా చేస్తున్నారో పరిశీలిస్తూ వివరాలు తెలుసుకుంటూ ఉండేవాడిని. ఖాళీ సమయాల్లో మైక్రో ప్రోసెసర్స్ గురించి పుస్తకాలు చదువుతూ నాలెడ్జి పెంచుకునే ప్రయత్నాల్లో ఉండేవాడిని. నెమ్మది నెమ్మదిగా మిగతా పనులు కూడా చెయ్యగలనన్న నమ్మకం కలిగింది.

ఐతే ఈ ఉద్యోగమూ ఎక్కువకాలం నిలవలేదు. కంపెనీలోని ఆర్థిక సమస్యల వల్ల మమ్మల్ని లేఆఫ్ చేశారు. పట్టుమని పదినెలలకూడా గడవలేదు. మళ్ళీ రోడ్డున పడే పరిస్థితి. పోనీ జీతం వద్దు, ఊరికే పనిచేస్తానన్నా వినలేదు. కంపెనీ వదిలెయ్యక తప్పలేదు.

ఉద్యోగం కావాలి.. అప్పటికే విద్యా, బాబు కూడా నాతో వున్నారు. ఉద్యోగం లేకుండా ఇల్లు గడవడం చాలా ఇబ్బంది...మొదటిసారిగా రెస్యూమె టైప్ చేసుకుని జాబ్ ఫెయిర్ అని కనిపిస్తే అక్కడికి వెళ్ళాను. SMOS అనే చిప్ మాన్యుఫాక్చరింగ్ కంపెనీ బూత్ వద్ద అదృష్టం తలుపు తట్టింది. అక్కడ కూర్చున్న Joseph Hong నా రెస్యూమే, ఇంజనీరింగ్ డిగ్రీ, వివిధ రంగాల్లో అనుభవమూ చూసి ఉద్యోగం ఇవ్వడానికి ముందుకి వచ్చాడు. 'ఇదే మొదటిసారి రెస్యూమె తయారు

చెయ్యడం కదా.. ఇవిగో ఇన్ని తప్పులున్నాయి.. వీటిని ఇలా సరిచెయ్యాలి..' అంటూ తనే వాటిని సరిదిద్ది తన వెంట ఆఫీసుకు తీసుకెళ్ళాడు.. ఎలాగైతే అందులో డిజైన్ ఇంజనీర్ గా ఉద్యోగంలో చేరాను. అక్కడే 1994 వరకూ అందులోనే పనిచేశాను (నాజీవితంలో ఎక్కువకాలం ఉద్యోగం చేసింది అక్కడే) Joseph Hong నేనంటే చాలా శ్రద్ధ తీసుకుని అడిగిన వివరాలన్నీ చెప్పేవాడు.

తరువాత నేను వివిధ కంపెనీలు ప్రారంభించి, విజయవంతంగా ముందుకి సాగడానికి కావలసిన పునాది అంతా ఈ SMOS అనుభవంవల్లనే సాధ్యపడింది. మైక్రో ప్రోసెసర్ చిప్స్ గురించిన లోతుపాతులన్నీ ఇక్కడే నేర్చుకున్నాను. 1993 చివరలోనే ఇక్కడ పనిచేస్తున్నప్పుడే పసిఫిక్ సెమికండక్టర్స్ అనే కంపెనీని మొదలుపెట్టాను.



ఆకాశమేహద్దుగా విజయ పథంలోవిహారం

1994లో ఉద్యోగంమానేసి పూర్తిగా సొంత కంపెనీని చూసుకోవడం ఆరంభించాను. మొదట్లో ముగ్గురు ఉద్యోగులు ఉండేవారు. మైక్రో ప్రోసెసర్ చిప్స్ డిజైనింగ్ ని కష్టమర్ల వద్దనుంచీ తీసుకుని, చిప్స్ ని తయారు చేయించి కష్టమర్స్ కి ఇచ్చేవాళ్ళం. డిజైనింగ్ కి , మాన్యుఫాక్చరింగ్ కి మధ్యలో ఉన్న దశలన్నింటినీ మేము పూర్తి చేసేవాళ్ళమన్నమాట. వీటినే ASIC Services అని అంటారు.

మొదట్లో కంపెనీకి పెట్టుబడి, ఆర్థిక వ్యవహారాలు చాలా కష్టంగానే ఉండేవి. విద్య ఉద్యోగం చేస్తూ కుటుంబపోషణ చూస్తుండేది. నేను కంపెనీ వృద్ధి గురించి ఎక్కవ సమయం శ్రమిస్తుండేవాడిని.

కొద్దినెలల్లోనే కంపెనీ వ్యాపారం బాగా పుంజుకుంది. 1995 చివరికి 8 మంది స్థాయికి చేరగానే దీన్ని ఫారాడే ఎలక్ట్రానిక్స్ అనే కంపెనీ కొనేసింది. 1996 లో వర్చ్యుల్ ఐ.పి అనే మరో కంపెనీని స్థాపించి, రకరకాల హార్డ్వేర్ ఉపభాగాలకి ఇన్టర్ఫేస్స్ డిజైన్ చేసి, తయారుచేయడం ప్రారంభించాము. 2002 చివరలో 150 మంది స్థాయికి ఎదిగాము. ఇండియాలో దీనికి రీసెర్చ్ సెంటర్ని క్వాలికోర్ అనే పేరుతో ప్రారంభించాను. 2002 డిసెంబర్లో ఈ కంపెనీని Terra Burst Networks అనే సంస్థ కొనుక్కుంది.

ఈ కంపెనీ ఉన్నప్పుడే మొబైల్ పరికరాలకి ఆడియోని అందించే చిప్స్, సాఫ్ట్వేర్ డిజైనింగ్ చేసేందుకు క్యూట్ సాల్యూషన్స్ అనే కంపెనీని హైదరాబాదులో మొదలుపెట్టి రెండు కంపెనీలనీ నడుపుతుండేవాడిని.

2003 నుంచీ క్యూట్ సాల్యూషన్స్ ని పూర్తిగా చూసుకుంటూ కొన్నాళ్ళు ఇండియాలో ఉండామని హైదరాబాదుకి ఫామిలీని షిఫ్ట్ చేశాను.

2005 ఫిబ్రవరిలో క్యూట్ సాల్యూషన్స్ని ఎ.టి.ఐ. కొని, ఎ.టి.ఐ.ఇండియాగా మార్చింది. దానికి నేను మేనేజింగ్ డైరెక్టర్ గా పనిచేస్తుండగానే ఈ కంపెనీని ఎ.ఎమ్.డి కొనడంతో ప్రస్తుతం దీనికి ఎం.డి గా పనిచేస్తున్నాను.

గత సంవత్సరమే జి.డి మైకో (ప్రస్తుతం 150మంది ఉద్యోగులున్నారు) అనే మరో కంపెనీని ప్రారంభించి దానిలో వివిధ ఎలక్ట్రానిక్స్ పరికరాల్నీ అనుసంధానించి ఒకే పరికరంతో వాతీనన్నింటినీ కంట్రోల్ చేసే ప్రయోగాలు చేస్తున్నాం. ఇదిగాక పది సంవత్సరాల క్రిందటే VEDA IIT అనే విద్యా సంస్థని ప్రారంభించాము. దీనిలో VLSI టెక్నాలజీ లో ఎమ్.ఎస్. డిగ్రీని, డిప్లొమా డిగ్రీనికూడా బోధిస్తున్నాం. దీనికి జె.ఎన్.టి.యు

గుర్తింపు ఉంది. ఈ కోర్సు బోధిస్తున్న , యూనివర్సిటీ గుర్తింపు వున్న సంస్థ మాదొక్కటే.

భవిష్యత్తులోకి చూస్తూ..

వేద.ఐ.ఐ.టిని మరింతగా అభివృద్ధి చేయాలి. అలానే ఎక్కువమందికి ఉపాధి కల్పించే అతిపెద్ద హార్డ్వేర్ కంపెనీని స్థాపించాలని ఉంది. కొత్తగా కంపెనీలు ప్రారంభించాలనుకునే ఔత్సాహికులకి సహాయ సహకారాలు అందించేందుకు కూడా ఏవైనా ప్రణాళికలు రూపొందించాలని వుంది.

ఎదురైన అనుభవాలు నేర్చిన పాఠాలు

- ❖ ఉద్యోగం వెదుక్కోవడం కంటే ఉద్యోగాలు సృష్టించే ప్రయత్నాలు చేయడంలో మన ప్రతిభ బయటపడుతుంది.
- ❖ ఏదైనా కొత్త కంపెనీ మొదలు పెట్టబోయేముందు ఆ రంగంలో కాలసినంత అనుభవం తెచ్చుకోవాలి.
- ❖ కంపెనీ మొదలుపెట్టబోయే ప్రాజెక్ట్లో స్థూలమైన అవగాహన తప్పనిసరిగా ఉండాలి. ప్రతి చిన్న విషయం తెలికపోయినా వివిధ దశల్లో ఏమి జరుగుతుంది, ఏ విభాగం ప్రభావం ఎంత వుంటుంది, ఎక్కడ ఏ సామర్థ్యాన్ని ఎలా వినియోగించుకోవాలి..లాంటి విషయాల్లో మనకి పట్టు ఉండాలి. కంపెనీలో పనిచేసే టెక్నికల్ , నాన్ టెక్నికల్ ఉద్యోగుల జాబ్ ప్రొఫైల్ గురించి పూర్తి అవగాహన తప్పని సరిగా ఉంటేనే కంపెనీని సమర్థవంతంగా నడిపించడానికి అవకాశం ఉంటుంది.
- ❖ నేను స్థాపించిన కంపెనీల ప్రాజెక్ట్ సంబంధించిన మౌలికమైన టెక్నికల్ ఆలోచన నాదే ఐనా, దాన్ని సవ్యంగా అమలుపరచింది మాత్రం నా తోటి ఉద్యోగులే. కంపెనీలో టీమ్ వర్క్ చాలా ముఖ్యం. అందరూ కలిసి, ఒకరినొకరు అర్థం చేసుకుని, అంతా కలిసి ఒకే లక్ష్యం కోసం పనిచేసినప్పుడే విజయమనేది అతి తొందరగా దగ్గరకి వస్తుంది. ఈ విషయంలో నా ప్రతి కంపెనీలోనూ కీలకమైన

సరదా సరదాగా..!

పాత్ర వహించిన ప్రతి ఉద్యోగి నా విజయానికి ముఖ్యకారణంగా పేర్కొంటాను.

- ❖ జీవితంలో ప్రాఫెషనల్ గానూ, పర్సనల్ గానూ ఎదురైన ఎవరినీ తక్కువగా చూడొద్దు. ప్రతి మనిషినుంచీ (మనకంటే పెద్దవారైనా, చిన్నవారైనా) నేర్చుకోదగింది అంతో ఇంతో ఉంటుంది.
- ❖ జీవితంలోని ఏ సంఘటననైనా ఒక అనుభవంగా భావించి, దాన్నుంచీ మంచైనా, చెడైనా ఒక పాఠం నేర్చుకోవాలి. అందులో ఏదైనా ఎప్పుడైనా ఉపయోగపడొచ్చు.
- ❖ ఎవరైనా సహాయం కావాలని అడిగితే ఎప్పుడూ లేదనకూడదు. మనకి సాధ్యమైనదైతే, మన సమయం కొంచెం ఖర్చైనా ఎదుటివారికి సహాయం చెయ్యడం మంచిది. అందరితోనూ స్నేహంగా వుండడం వల్ల పోయేదేమీలేదు. ఒకసారి స్నేహం చేశాక అంతస్థులగురించి ఆలోచించకూడదు.
- ❖ మగవాడి విజయంలో స్త్రీపాత్ర మరువలేనిది. నేను సాధించిన విజయాలన్నింటిలో నా భార్య విద్యకి అత్యంత ప్రముఖ స్థానం వుంది. నేను కొత్త కంపెనీ ప్రయోగాలతో సతమతమవుతున్నప్పుడు విద్యే ఉద్యోగం చేసుకుంటూ, ఇంటి బాధ్యతలన్నీ చూసుకునేది.
- ❖ అన్నింటికీ మించి ఎట్టి ప్రతికూల పరిస్థితుల్లోనైనా మనో ధైర్యాన్ని కోల్పోకూడదు..అందరికీ నేను చెప్పేదదే
- ❖ ఎప్పుడైనా, ఏం జరిగినా.. **stay cool..!!**



ప్రింటింగ్ ప్రెస్ లో కంపోజర్ గా పనిచేసే కురాడు యజమానితో దెబ్బలాడి ఓ హోటల్ లో సర్వరుగా చేరిపోయాడు. చేరిన మొదటి రోజే ఓ పెద్దమనిషి అతనిని పిలిచి "ఇదేమిటోయ్? ఈ సూప్ లో బటన్ ఉంది?" అనడిగాడు ఓ గుండీ తీసిచూపుతూ. " సారీ సర్! ఇది తప్పకుండా ప్రింటర్స్ మిస్టేకే! మటన్ కి బదులుగా బటన్ కంపోజ్ అయింది" అన్నాడా కురాడు వినయంగా



భోజనం చేస్తూ మధ్యలో సర్వర్ ని పిలిచాడు మూర్తి. "ఏమయ్యా! కుక్కేమిటో..ఇందకటినుంచీ నా వైఫే చూస్తోంది?" "మరేం లేదు సారీ! మీరు భోజనం చేసే ప్లేట్ నిజానికి దానిది. ప్లేటు చాలక అది వాడుతున్నాం - అందుకని చూస్తోంది.."



సోంబాబు హోటల్ లో కూర్చుని దోశ తింటుంటే ఎదురుగా కూర్చున్న పెద్దమనిషి పలుకరించాడు. "సాలెపురుగుని తింటే ఏమయినా ప్రమాదమంటారా?" అనడిగాడతను. " ఆఁ ఏం పర్లేదు లాండి! డోంట్ వరీ" అన్నాడు సోంబాబు అతనికి ధైర్యం చెప్తూ.. "అబ్బే! నాకసలు వరీ లేదండీ! ఎందుకంటే మీ దోశతో పాటు సాలీడు తినేశారు మీరిందాక!" తాపీగా చెప్పాడతను.

యర్రంశెట్టి శాయి